

### દરશન દેજો

માડી તારા દર્શન કાજે, આવે જે શ્રદ્ધાળુ તેની;  
મિન્નત પૂરી કરીને અંતે, મોક્ષને માર્ગ મોકલજો.  
અભિલાષાઓ પૂરી હો.



દરશન દેજો અમને આશાપુરા મા,  
સુણજો દિલની વિનંત મા. - દરશન દેજો....

પ્રાકૃતિક સહજતા ને શક્તિ ઉભારજો,  
દીન-હીન-દયામાણાં જીવતર ઉદ્ધારજો,  
મધુરપ મીઠાશ ફેલાવો વિશ્વમાં. - દરશન દેજો....

આપના કાયદા તોડ્યા હોય ભૂલથી,  
માફ કરજો માતાજી શીખવ્યું અનુભવથી,  
અવગણ કાઢજો દાસાનુદાસના. - દરશન દેજો....

મનો-વચન-દેહબળ સર્વાંગી ખિલાવજો,  
જગત્કલ્યાણકારી શુદ્ધ દશા બક્ષજો,  
વિશ્વ સમેટાઈ જાય સાચી સમજાણમાં. - દરશન દેજો....

વાસનાઓ વિલય થાશે માતૃભક્તિ નૂરમાં,  
કષાયોયે મોળાં પડે પવિત્રાઈ પૂરમાં,  
દિવ્યદૃષ્ટિ પ્રગટ કરો સહજ કેવળજ્ઞાનમાં. - દરશન દેજો....

આશાનાં પૂર આજે ઊમટ્યા છે ઉરમાં,  
ઊર્મિઓ મસ્ત બની ભક્તિની ધૂનમાં,  
આત્મા જાણે વ્યક્ત થઈ ધૂમ્યો બ્રહ્માંડમાં. - દરશન દેજો....

આંજણ આંજી દિયો દૃષ્ટિ નિર્દોષનાં,  
નિજદોષ ક્ષય કરો અક્ષય બોધમાં,  
અંધારાં ભેદાઈ જાય દીપકની જ્યોતમાં. - દરશન દેજો....

કડવી-મીઠી 'ફાઈલ'માંયે રહે અમને સમતા,

આત્મભાવે વિશ્વ સંગે હોજો નિઃસંગતા,

દિવ્યચક્ષુ ઉપયોગે સિદ્ધ હો અભેદતા. - દરશન દેજો....

પ્રકૃતિથી પાર કરો છેલ્લી હૃદય-ઝંખના,

મહામુક્તદશા આપો જાગૃત સત્સંગમાં,

આયાબું નિર્જરાવો નિષ્કંપ સમાધમાં. - દરશન દેજો....

સત્યનિષ્ઠ ભક્તિથી અહંકાર ઓગળે,

વીતરાગ-સન્મુખે પાણોયે પીગળે,

મમકાર મીટી જાય ચેતન 'વિજ્ઞાન'માં. - દરશન દેજો....

માનતા માને તેને સહયોગ આપજો,

પ્રત્યક્ષ દર્શનનો સંયોગ લાવજો,

જીવાત્માનાં ત્રિકરણ રાખજો દુરસ્તમાં. - દરશન દેજો....

આશા પૂરી કરે એનું નામ આશાપુરા,

દુનિયામાં ભટકંતા મનુષ્યો છે અધૂરા,

શ્રદ્ધા છે શૂન્યથી લઈ જજો પૂર્ણમાં. - દરશન દેજો....

કચ્છનાં રણમાં વીરડો માતાનો મઢ,

ભક્તોના આત્મા ઠારો સામૂહિક 'દાદા'-સંઘ,

આશીર્વાદ આશાપુરા સચ્ચિદાનંદમાં. - દરશન દેજો....

